

Presented by. Dr.Shahab Zafar Azmi, Associate Professor

Department of Urdu Patna University.Patna

Mob;8863968168 Email;drshahabzafar.azmi@gmail.com

سبق کے خدو خال

مقصد	0
تعارف	1
عربی اور فارسی میں قصیدہ نگاری	2
اجزائے ترکیبی	3
قصیدہ کے اقسام	4
اردو میں قصیدہ نگاری	5
اختتامیہ	6
ذوق کے ایک قصیدے کا جائزہ	7
مشق کے لئے سوالات	8
مزید مطالعہ کے لئے کتابیں	9

0 مقصد :

اصنافِ ادب میں قصیدہ سب سے زیادہ پرشکوہ صنف سمجھی جاتی ہے۔ مضامین کی نوعیت کے اعتبار سے بات کریں یا قصیدہ نگاری میں شعرا کی زور آزمائی کا ذکر کریں ہر دو اعتبار سے قصیدے میں شان و شوکت اور رعب و دبدبہ نظر آتا ہے۔ زبان کے اعتبار سے بھی قصیدوں کا مطالعہ اسی اہمیت کا حامل ہے۔ اس اکائی کا مقصد طلبہ کو قصیدہ کے فن، روایت اور اس کی اہمیت و افادیت سے روشناس کرانا ہے۔

1 تعارف :

کا شائبہ تک نہیں ہوتا۔ اگر کسی شخص کی تعریف و توصیف بھی ہوتی ہے تو اس میں سچائی اور حقیقت کو نظر انداز نہیں کیا جاتا۔ حقیقت نگاری اور سادگی عربی قصیدوں کی اہم خصوصیت ہے۔

جب قصیدہ ایران پہنچا تو اسی حقیقت نگاری اور سادگی کا حامل تھا لیکن یہاں کی درباری فضا میں اس پر ایسی ملمع کاری ہوئی اور تصنع اور تکلف کا ایسا رنگ چڑھا، غلو اور مبالغہ نے اس پر ایسا اثر ڈالا کہ اس کی صورت ہی بدل گئی۔ قصیدہ ایران میں بہت ترقی کر گیا۔ یہاں قصیدہ نگاروں کی ایسی قدردانی اور عزت افزائی ہوئی کہ یہاں خاقانی، ظہوری، رودکی، نظیری، انوری اور قاضی اور فارابی جیسے عظیم شاعروں نے اپنے فن کا جادو جگایا اور ایسے عظیم قصیدے لکھے کہ جن کی عظمت کے آگے ساری دنیا سر جھکتی ہے۔ ایران میں قصیدہ نگاروں کی کافی ہمت افزائی ہوئی لیکن جب حکومت کی باگ صفوی خاندان میں آئی تو ان کا شیعہ میلان اتنا شدید تھا کہ یہ اپنی مدح کی بجائے اہل بیت کی مدح پسند کرتے تھے۔ پھر یہاں سے قصیدے کا زوال شروع ہو گیا۔ اردو میں جب قصیدہ رائج ہوا تو اسے فارسی کے عظیم شاہکار فن پاروں کی قیادت نصیب ہوئی۔

3 اجزائے ترکیبی :

قصیدہ میں چونکہ شاعر کو اپنے فن کا کمال دکھانا مقصود ہوتا ہے اس کے لیے وہ نہایت ہی سنگلاخ زمینوں کا انتخاب کرتا ہے بے حد دقیق اور مشکل قافیہ استعمال کرتا ہے اور مضمون آفرینی کا کمال دکھاتا ہے۔ قصیدہ کے پانچ جز ہیں (1) تشبیب (2) گریز (3) مدح (4) حسن طلب (5) دعا۔

(1) تشبیب : یہ قصیدہ کی تمہید ہوتی ہے اسے تشبیب بھی کہا گیا ہے اس کے تعلق سے عابد علی عابدیوں رقمطراز ہیں۔ ”تشبیب کے لغوی معنی احوال ایام شباب کردن ہیں عرب کے قصائد میں یہی صورتحال تھی پھر یہ ضروری نہیں رہا کہ قصیدہ کی ابتدا صرف عشقیہ کوائف سے ہو..... عرب میں شاعر تشبیب میں رسماً داستان عاشقی بیان کرتا یا واقعاً اپنی زندگی کے خاص گوشوں سے پردہ اٹھاتا تھا۔ یہ نہیں تو صحرا کا ذکر کرتا تھا، کبھی مناظر طبعی کا ذکر کرتا تو ہوائے سرد، کھجوروں کے جھنڈ اور آب جو سے آگے نہیں بڑھا..... ابتدا میں عرب شاعری بشمول قصیدے کے بدوی زندگی سے مخصوص تھی۔ قصیدہ جب ایران پہنچا تو یہاں کے شاعروں نے تشبیب میں عاشقی کوائف کی قید آزادی، مناظر طبعی سے لے کر محافل عیش و انبساط تک، دقائق حکمت سے لے کر واردات محبت تک سبھی چیزوں کو تشبیب کا موضوع بنایا جیسے :

مُوئے جوئے مولیاں آید ہی
یاد یار مہربان آید ہی

(رودکی)

ایوان مدائن را آئینہ عبرت داں

(فاتحی)

اردو میں شاعر قصیدہ کی ابتدا یا تو غزل کے اشعار سے کرتا ہے یا موسم بہار کی تعریف سے۔ غزل کے اشعار سے قصیدہ کی ابتدا ہوتی ہے ان میں عشق و عاشقی کے واقعات، واردات قلب، فلسفیانہ مضامین یا تصوف کے نکات کا بیان ہوتا ہے غالب نے اپنے ایک قصیدہ کی ابتدا ان اشعار سے کی ہے۔

دہر جز جلوہ یکتائی معشوق نہیں

ہم کہاں ہوتے اگر حسن نہ ہوتا خود ہیں

بے دلی ہائے تماشا کہ نہ عبرت ہے نہ ذوق

بے کسی ہائے تمنا کہ نہ دنیا ہے نہ دیں

جس قصیدہ کی ابتدا شاعر بہار کی تعریف سے کرتا ہے اُسے بہار یہ تشبیہ کہتے ہیں ذوق کے ایک قصیدہ کی تشبیہ ہے۔

واہ واہ کیا معتدل ہے باغ عالم کی ہوا

مثل نبض صاحب صحت ہے ہر موج صبا

بھرتی ہے کیا کیا مسیحا کا دم باد بہار

بن گیا گلزار عالم رشک صد دار شفا

شیم احمد صاحب کا قول ہے کہ تشبیہ کی بنیادی خوبی یہ ہے کہ اس میں بیان کردہ مضامین مدوح کے منصب کے نہ صرف مطابق ہوں بلکہ آنے والے مدحیہ اشعار سے معنوی ربط و مناسبت بھی رکھتے ہوں۔ اس کے اشعار کی تعداد مدح کے اشعار سے زیادہ نہ ہو لیکن اس اصول کی اکثر شاعروں نے پابندی نہیں کی ہے، غالب اور مومن کے قصیدوں میں مدح کے اشعار بہت کم ہوتے ہیں۔

(2) گریز : یہ تشبیہ اور مدح کے درمیان کی منطقی کڑی ہے۔ شاعر موسم بہار کی تعریف کرتے یا غزل کے اشعار کہتے کہتے اپنے اصل موضوع یعنی اپنے

مدوح کی مدح کی طرف پلٹتا ہے اور اس کے لیے ایک دو اشعار میں جواز پیش کرتا ہے۔ صحفی موسم باراں کی تعریف کرتے ہوئے نواب آصف الدولہ کی مدح کے لیے یوں جواز پیش کرتے ہیں۔

بسکہ رہتا ہے سماں صبح کا تا چاشت؟

آنکھ جب کھلتی ہے سوتے سے کہ دن جائے ڈھل

عشق کرتا ہے زبس دامن پرہیز کو چاک

عیش و عشرت کے مہیا ہیں سب ارباب دول

ناصر مدح فلک سے ما جس کے لے

تانے رہتی ہے سدا کالی گھٹا دل بادل
 آصف الدولہ کہ بارانِ سخا سے جس کے
 دشت تادشت تروتازہ ہیں صحرا و جبل

گریز کے لئے اصطلاح میں دوسرے کیلئے جوئے میں جوتنے کے معنی میں لیا گیا ہے جو کہ نہایت ہی مہارت کی بات ہے۔

(3) مدح : یہاں شاعر اپنے ممدوح کی جی کھول کر مدح سرائی کرتا ہے اس میں اپنا سارا زور بیان صرف کر دیتا ہے۔ زمین آسمان کے قلابے ملا دیتا ہے، تخیل کو بے لگام چھوڑ دیتا ہے اور اس حد تک مبالغہ کرتا ہے کہ غلو کی حدوں کو پار کر جاتا ہے۔ کسی حد تک مبالغہ کسی بھی شعر کو دلفریب بنا دیتا ہے۔ لیکن قصیدہ میں چاہے کتنا ہی بڑھ کر کیوں نہ ہو مبالغہ اس کی شان بن جاتا ہے۔ دراصل شاعر اس کے ذریعہ اپنے تخیل کی پرواز سے نئے نئے معنی تلاش کرتا ہے اور معنی آفرینی کا کمال دکھاتا ہے۔ اور شاعر کو اس کے فن کی اسی صلاحیت کی داد دی جاتی ہے۔ ذوق بہادر شاہ ظفر کی شان میں جو کہ ایک ایسا بدنصیب بادشاہ ہے کہ اس کی حکومت صرف لال قلعہ تک محدود ہو کر رہ گئی تھی اس طرح رطب اللسان ہیں۔

یوں کرسی زر پر ہے تیری جلوہ نمائی
 جس طرح کہ مصحف ہو سر رحل طلائی
 رکھتا ہے تو وہ وست سخا سامنے جس کے
 ہے بحر بھی کشتی بکف از بہر گدائی
 گمرہ کو ہدایت جو تیری راہ پہ لائے
 رہن بھی اگر ہو تو کرے راہ نمائی
 تا ناخن شمشیر نہ ہو ناخن تدبیر
 دشمن کی تری ہو نہ کبھی عقدہ کشائی
 خورشید سے افزوں ہے نشاں سجدہ کا روشن
 گر چرخ کرے در کی تری ناصیہ سائی

(4) حسن طلب : یہاں شاعر نہایت ہی لطیف و جمیل انداز میں اپنے ممدوح سے اپنے لئے کچھ طلب کرتا ہے۔ اکثر قصیدوں میں یہ جز نہیں ہوتا۔

(5) دعائیہ : آخر میں شاعر اپنے ممدوح کے لئے دعا کرتا ہے۔ ذوق اپنے ایک قصیدہ میں ممدوح کے لئے یوں دعا کرتے ہیں۔

ختم کرتا ہے ثنائی دعا پر اب ذوق
 کہ زباں کو بس اب آگے نہیں یارائے بیاں
 تجھ کو یہ جشن مبارک ہو بصد جاہ و جلال
 عقل ہو پیر تری بخت رہیں تیرے جواں
 جو دعا گو ہیں ان کی دعائیں ہوں قبول
 صبح جشن طرب افزا میں ہوں دائم خنداں
 اور برنگ شب دیبجور ترے سب بدخواہ
 روسیہ محفل عالم میں ہوں جوں ماتمیاں

4 قصیدہ کے اقسام :

قصیدے کی دو اہم قسمیں ہیں۔ (1) تمہیدیہ (2) خطابہ

(1) تمہیدیہ : قصیدہ وہ ہے جس میں مدح کے علاوہ تشبیہ، گریز اور دعا کا اہتمام کیا جاتا ہے۔

(2) خطابہ : ایک ایسا قصیدہ جس میں تشبیہ اور گریز کے اجزا نہیں ہوتے بلکہ شاعر براہ راست مدح سے قصیدہ کی ابتدا کرتا ہے۔

موضوع کے اعتبار سے بھی قصیدہ کی کئی قسمیں ہیں

(1) مدحیہ۔ جس میں کسی کی مدح کی جائے

(2) ہجویہ۔ جس میں کسی کی مذمت، برائی کی گئی ہو یا اپنی مصیبتوں کا ذکر اور زمانہ کی شکایت ہو اس کی عمدہ مثال سودا کا مشہور قصیدہ

”تضحیک روزگار“ ہے۔

(3) وعظیہ۔ جس میں پند و نصائح کے مضامین بیان کیے گئے ہوں مثلاً

اولاً یہ کہ مجالس میں زباں وانوں کی

تیرے آگے جو پڑھے کوئی سخنور اشعار

سخن ایسا نہ ہو سرزد کہ دل اس کا ہو دو نیم

گو ہو وے تیغ زباں کا تری جوہر اشعار

دوئی یہ جو تو چاہے کہ نہ مجھ سا ہو کوئی

شعر سے مراد کسی کے زبانی ہونے والے اشعار

اسی طرح تشبیب کے موضوعات کی بنا پر قصیدہ کے کئی اقسام متعین کیے گئے ہیں جیسے بہاریہ، عشقیہ، حالیہ، فخریہ، وغیرہ۔

5 اُردو میں قصیدہ نگاری :

اردو ادب کی ابتدا ہی سے قصیدہ اس میں شامل رہا اردو کو ادبی حیثیت دکن میں ملی۔ خواجہ حسن گنگو نے بہمنی سلطنت قائم کی اور اردو کو سرکاری زبان قرار دیا۔ یہیں سے اردو میں باقاعدہ تحریری کام کا سلسلہ چل نکلا۔ بہمنی سلطنت کو کافی فروغ حاصل ہوا۔ یہ پھیلی بڑھی اور پھر پانچ سلطنتوں میں بٹ گئی ان میں گوکنڈہ کی قطب شاہی اور بیجاپور کی عادل شاہی حکومت اردو کے فروغ میں بہت اہم ہیں۔ یہاں کئی ایک اہم شاعر اور ادیب پیدا ہوئے اور یہاں کے فرمانروا بھی خود یا تو شاعر تھے یا علم نواز تھے۔ اسی لئے اردو ادب کی یہاں بہت ترقی ہوئی۔ ابتداء میں اردو میں لکھنے والے فارسی ہی کے ادیب اور شاعر تھے۔ انھوں نے اردو کو بھی فارسی ہی کے قالب میں ڈھالا اور وہ سارے اصناف جو فارسی میں رائج تھے جیسے غزل، مثنوی، مرثیہ، قصیدہ اور رباعی وغیرہ کو اردو میں بھی رائج کیا۔ قلی قطب شاہ کو اردو کا پہلا صاحب دیوان شاعر قرار دیا جاتا ہے اس کے علاوہ شاہی غواصی، ابن نشاطی، نصرتی، اور وجہی جیسے بہت سارے شاعروں نے دکن میں اردو شاعری کو بامعروج پر پہنچایا۔ ان میں سے اکثر نے دیگر اصناف کے ساتھ قصیدہ گوئی پر بھی توجہ کی اردو قصیدہ کے اولین نمونے دکن ہی میں ملتے ہیں۔ یہاں کے قصیدوں میں بھی قصیدہ کی وہ ساری خوبیاں موجود ہیں۔ ان میں قدامت کا احساس ہوتا ہے اور مقامی اثرات بھی بہت واضح ہیں۔ محمد قطب شاہ کے قصیدہ کے چند شعر ہیں۔

وسیں ناریل کے پھل یوں زمر دمربتا ناں جوں
ہو اس کے تاج کو کہنا ہے پیالہ کر دکھن سارا
صفت کرنے کوں سون بھی کھلیا ہے اس زباں اپنی
دکھن سب سندریاں کے تیں کھلیا نرگس نمون سارا
چمن آواز سن بلبل آپس میں آپ الاپے ہیں
سوتس آواز سن حوراں کریں رقصاں اپن سارا
دیکھت رکھ مست ہو دستک بجاویں پات ہاتاں سوں
سوڈالیاں ڈلتے ہو متوال پی پھول ابر ہن سارا

یوں تو اردو شاعری نے ہر قدم پر فارسی شاعری کا اتباع کیا ہے اسی لئے اردو شاعری میں ہندوستانی رنگ کم ہی دکھائی دیتا ہے لیکن دکن میں شاعروں نے مقامی رنگ برقرار رکھا ہے اور یہاں کی شاعری میں ایک عجیب سی رومانیت کا احساس ہوتا ہے۔ قصیدہ میں بھی یہ خصوصیت موجود ہے۔ شاہی کا ایک قصیدہ ہے۔

دکھو اچھڑا لگا ہے ہواں نہ رگلاں سوں بھلا ہے ہواں

سرو و صنوبر سمن کی بیلاں پھلے ہیں پھولاں اچھے ہکارا
یہاں کا مالی پر م کامالی نین مڑیاں میں سدا پھرائے
جتنے عروساں چن کے اوپر کھلے پھول ہور کریں جھکارا
وسج بن میں سودیں امولی انیک چھندوں اپس بنائی
پری کی تیسی حسن میں آلی سدا جھلے واں بندھا دولھا را
ہرے انچل میں سندرومک یوں چندر گنگن بیچ جھمک دے جیوں
ہنسی میں تس کے ادھر دسے یوں ہوا شفق مل صبا کا پارا

غواصی کی شاعری میں زبان کچھ زیادہ صاف ہے لیکن دکن کی خصوصیات بہت نمایاں ہیں اس کے قصیدہ میں قصیدہ کی آن بان
صاف دکھائی دیتی ہے۔

جگ میں پرگٹ ہوا فیض پھر یا نو بہار
دھرت کو رنگیں کیا پھول کھلا ٹھار ٹھار
باؤ جو مشاطہ ہو زیب دیا باغ کوں
جلوے میں آئے ہوئے ڈال عروساں کی سار
عطر کے طبلے کلیاں کھل کے جو کھیلیاں تمام
ارگے کی باس کا جگ میں اٹھاگ مگار
لالہ جو ہو خود سوز روشن انگارے کیا
عنبر سارا کرا چرخ ہوا جوں بخار

نصرتی کی شاعری میں سنسکرت الفاظ کی بھرمار ہے فنی اعتبار سے اس کے قصیدے بہت بلندی پر ہیں اور اس کی بے پناہ شاعرانہ
صلاحیتوں کے نمونے ہیں۔

اے زپتی بھوگی سگھرتج بھوگ دینا استری
پل پل سنوارے تج اگیں ہر دم دکھائے دلبری
بیت الشرف کے پاس جب اے سنور نر آنے میں توں
دھرتی سے گلشن ہر ہر کام گنگن اور دھرتی

چندر تو نکلیا کہ گٹ اس شش جہت کو مڑلیا
 تاریاں سونہ منظر کوں نس آئینہ بندی سب کری
 اول سورج کی آگ پواندھار اجل کیا
 صلبہ ہوا کا فورکا بعد از فلک ست مجری

دکن اردو ادب کا اولین مرکز رہا۔ یہاں کئی ادبی شاہکار لکھے گئے۔ ان میں سب رس، پھول بن، سیف الملوک و بدیع الجمال، علی نامہ، جیسی بہترین تصانیف قابل ذکر ہیں۔ اس طرح غزل، مثنوی، مرثیہ اور قصیدوں کا بیش بہا خزانہ یہاں جمع ہو گیا۔ دکنی ادب کا یہ عظیم سرمایہ فنی اور تاریخی حیثیت سے اردو ادب میں بہت اہمیت رکھتا ہے۔ پھر زمانے کے انقلابات نے اردو کے مرکز کو شمال میں منتقل کر دیا۔ ہوا یوں کہ مغلیہ سلطنت بہت کمزور ہو گئی اور انگریزوں نے سیاسی بد حالی کا فائدہ اٹھایا اور سارے ملک پر قابض ہو گئے اور ملک کا سارا نظم و نسق ان کے ہاتھوں میں آ گیا۔ سرکاری زبان کی حیثیت سے فارسی کی اہمیت ختم ہو گئی اب ایک ایسی زبان کی جو سارے ہندوستان میں بولی اور سمجھی جائے ضرورت محسوس ہوئی لنگو افرینیکا کی تلاش میں اردو، سب کی توجہ کا مرکز بن گئی۔ شمالی ہند کے اکثر شاعر اور ادیب جو فارسی میں بہت نام پیدا کر چکے تھے اب اردو کی طرف متوجہ ہوئے آبرو، ناجی رنگین نے اردو میں لکھنے کی ترغیب دی۔ حاتم، فغاں اور بیکرنگ نے اس تحریک کو آگے بڑھایا۔ پھر وہ دور آ گیا جسے اردو ادب کا زریں دور کہا جاسکتا ہے۔ یعنی میر اور سودا جیسے شاعروں نے اردو شاعری کو بام عروج پر پہنچا دیا۔ یہ عجیب ستم ظریفی ہے کہ اردو ادب کو ایک ایسے دور میں فروغ حاصل ہوا جبکہ ملک کے سیاسی حالات ابتر تھے۔ معاشی بد حالی کا دور دورہ تھا۔ بے یقینی زمانہ کا مزاج بن گئی تھی۔ طوائف الملکی کا عالم تھا، مستقبل غیر یقینی اور تاریک نظر آ رہا تھا۔ ایسا ماحول عظیم ادب کی تخلیق کے لئے مناسب نہیں ہوتا لیکن اردو زبان کی نرالی خصوصیت ہے کہ ایسے ماحول میں بھی اس میں عظیم الشان ادب تخلیق ہوا۔ البتہ اس پر اتنا اثر ضرور ہوا کہ مجموعی اعتبار سے اس پر ایک پڑمردگی اور افسردگی کی چھاپ پڑ گئی۔ میر کی قنوطیت اس کی واضح مثال ہے۔ سودا میر کے ہم عصر تھے۔ اسی ماحول کے پروردہ اور انہیں حالات سے متاثر ہونے کے باوجود ان کی شاعری میں رجائیت کا احساس ملتا ہے۔ دراصل ان کی فطرت میں بلا کی شوخی تھی اور ان کی ذاتی زندگی رنج و غم سے دور تھی۔ اس زمانہ کا ماحول کافی بگڑا ہوا تھا۔ اخلاقی اقدار پر کاری ضرب لگی تھی۔ فحش گوئی اور دشنام طرازی کا چلن عام تھا۔ بھونگاری کا دور دورہ تھا۔ اس ماحول میں سودا کے مزاج کی شکفتگی اور بے پناہ شعری صلاحیتوں نے انہیں بھی بھونگاری پر آمادہ کیا شخصی ہجویات کے ساتھ ساتھ انہوں نے زمانہ کی بد حالی کو بھی نشان ملامت بنایا ہے۔ تضحیک روزگار، اور شہر آشوب، اس کی بہترین مثالیں ہیں۔ ان کی طبیعت کا فطری میلان قصیدہ گوئی کی طرف تھا اور انہوں نے ایسے لاجواب قصیدہ لکھے ہیں کہ حقیقت میں قصیدہ گوئی کا حق ادا کر دیا ہے۔ ان کے قصیدوں میں فارسی کے عظیم شاعر نظیری کے قصیدوں کی سی شان نظر آتی ہے۔ زور بیان، تخیل کی بلندی، ضائع و بدائع کا بر محل استعمال شان و شوکت اور رعب و بدبہ کی کیفیت، وجیہ اور پرشکوہ الفاظ کا ماہرانہ

استعمال، ان کے قصیدوں کی خصوصیت ہے۔ ان کے قصیدوں میں فارسی کے عظیم شاعر نظیری کے قصیدوں کی سی شان نظر آتی ہے۔

تجھ سے ممنوں نہ فقط روئے زمیں پر ہریک
 بار احساں سے تیرے ہے دوتا پشت فلک
 ہوگر بار جو تجھ آتے سحاب نیساں
 برق ہو کر متبسم اسے مارے چشمک
 آگے اس بحر کرم کے صدف پر گوہر
 مٹھی اس کی ہے جیسے نکلے بہ شدت چچک
 چل سکے ہے نہ کسی امر میں تدبیر حکیم
 مہر سے رائے کے تیرے وہ نہ لے تادستک

حضرت علیؑ کی مدح میں ایک قصیدہ لکھا ہے جس کی تشبیب یوں لکھی ہے۔

اٹھ گیا بہمن ودے عمل کا چمنستان سے
 تیغ ازدی نے کیا ملک خزاں مستاصل
 سجدہ شکر میں ہے شاخ شمردار ہر ایک
 دیکھ کر باغ جہاں میں کرم عزوجل
 قوت نامیہ لیتی ہے نباتات کا عرض
 ڈال سے پات تلک پھول سے لے کرتا پھل
 واسطے خلوت نوروز کے ہر باغ کے بیج
 آججو قطع لگی کرنے روش پر مخمل

سودا کی بے پناہ شعری صلاحیت ان کے قصیدوں میں بخوبی نمایاں ہے۔ اسی لئے انھیں اردو کا عظیم ترین قصیدہ گو قرار دیا جاتا ہے۔ اس دور کے بہت سارے شعرا نے بھی قصیدے لکھے ہیں۔ اودھ میں نواب آصف الدولہ کی قدردانی نے بہت سارے شاعروں کو لکھنؤ چلے آنے پر آمادہ کیا نواب آصف الدولہ نہایت علم دوست شعروں کے دلدادہ اور بہت ہی سخی انسان تھے۔ انھیں اوصاف نے شاعروں کو ان کی مدح سرائی پر مائل کیا۔ یہاں تک کہ میر جیسے خوددار اور تنگ مزاج انسان نے بھی ان کی مدح سرائی کی ہے اور ان کی شان میں قصیدہ لکھا ہے۔ اس زمانہ میں لکھنؤ اردو کا بہت بڑا مرکز بن گیا تھا۔ قصیدہ گوئی کی ایک روایت سی قائم ہو گئی تھی۔ مغلیہ سلطنت آخری سانسیں لے رہی تھی۔ بہادر شاہ ظفر برائے نام شہنشاہ تھے۔ اس کے باوجود غالب ذوق جیسے شاعر ان کے دربار سے وابستہ ہونے اور استاد شاہ کہلانے میں

فوج محسوس کر کے تڑپا اور اللہ کی شان میں قصیدے لکھنے لگا۔ تڑپا تڑپا کر کے شاعروں میں مہم کو ذوق اور غالب کی کھنکھن

بہت مشہور ہیں۔ غالب اور مومن کی طبیعت کا قدرتی میلان قصیدہ نگاری کی طرف نہیں تھا البتہ ذوق نے لاجواب قصیدے لکھے ہیں بلکہ انہوں نے صحیح معنوں میں قصیدہ نگاری کا حق ادا کیا ہے ان کے قصیدے فن قصیدہ نگاری کے بہترین نمونے ہیں۔ انھیں خاقانی ہند کے لقب سے نوازا گیا۔ اکبر شاہ ثانی جو کہ مغلیہ سلطنت کا ایک انتہائی کمزور شہنشاہ تھا اس کی مدح میں یوں رقمطراز ہیں۔

ماہ فرخندہ لقب شاہ محمد اکبر
تاج شاہان زمیں فخر سلاطین جہاں
دیکھا ہے دولت وصولت کا جو اس کے اقبال
دہر سرکش کا بھی قد ہو گیا خم مثل کماں
مدح حاضر کے لئے حاضر دربار ہو ذوق
تو ہے خاقانی ہند اور وہ خاقان جہاں

ایک اور قصیدہ میں جو بہادر شاہ ظفر کی مدح میں ہے لکھتے ہیں۔

لے کے انگڑائی کہیں پنسنے لگی رام کلی
اٹھی ملتی ہوئی آنکھوں کو کہیں اپنی للت
چشم سرمست مئے ناز میں کاجل پھیلا
لب مئے گوں پہ مسی کی پڑی پھیکی رنگت
بے نمک آیا نظر حسن مہ انجم چرخ
ہو گیا زرد رخ شمع و چراغ خلوت
چونکے مرغ سحری عرش سے آواز خروس
ہو گئی خواب کو آوازہ کوس رحلت

اردو میں قصیدہ نگاری کی روایت بہت قدیم ہے اور اس میں قصیدوں کا بیش بہا خزانہ موجود ہے بیسیویں صدی کی ابتداء میں یوں تو بہت سارے شاعروں نے قصیدے لکھے ہیں ان میں امیر، منیر، داغ، جلال اور محسن بہت ہی اہم قصیدہ گو قرار دیے جاسکتے ہیں۔ خصوصیت سے محسن کا کوروی کا نعتیہ قصیدہ، مدح خیر المرسلین، اردو میں ایک نمایاں حیثیت رکھتا ہے۔ اس کی تشبیہ نہایت نرالی ہے :

سمت کاشی سے چلا جانب متھرا بادل
برق کے کاندھے پہ لاتی ہے صبا گنگا جل

گھر میں ایشیا کے سب سے بڑے وقت والا گولگا

جا کے جمنا پہ نہانا بھی ہے اک طول عمل
 خبر اڑتی ہوی آئی ہے مہابن میں ابھی
 کہ چلے آتے ہیں تیرتھ کو ہوا پر بادل
 کالے کوسوں نظر آتی ہیں گھٹائیں کالی
 ہند کی ساری خدائی میں بتوں کا ہے عمل

یہ بہار یہ تشیب ہندوستان کے اساطیری ماحول کی ترجمانی کرتی ہے۔ اس قصیدہ کا ماحول خالص ہندوستانی ہے اسی لئے قاری کو کوئی اجنبیت محسوس نہیں ہوتی اس میں شاعر نے نور و ظلمت اور بارانِ رحمت کا استعمال بڑے ہی بلیغ انداز میں کیا ہے۔ کفر و الحاد کی تاریکی اور نور اسلام کی نہایت ہی پر لطف اور جمیل انداز میں ترجمانی کی ہے اور مدح رسول میں تو قلم کی روانی نے وہ کمال دکھایا ہے کہ ہر سر عقیدت سے جھک جاتا ہے۔ معراج کا ذکر کس قدر کیف انگیز ہے۔

تھا بندھا تار فرشتوں کا در اقدس پر
 شب معراج میں تھا عرش معلیٰ بادل
 آمد و رفت میں تھا ہم قدم برق بُراق
 مرغزار چمن عالم بالا بادل
 ہفت اقلیم میں اس دیں کا بجایا ڈنکا
 تھا تری عام رسالت کا گرجتا بادل
 دین اسلام تری تیغ دو دم سے چمکا
 یا اٹھا قبلے سے دیتا ہوا کاندھا بادل
 آستانے کا ترے دہر میں وہ رتبہ ہے
 کہ جو نکلا تو جھکائے ہوئے کاندھا بادل
 تو وہ فیاض ہے در پر ترے سائل کی طرح
 فلک پیر کو لایا دینے کاندھا بادل
 تیغ میدان شجاعت میں چمکتی بجلی
 ہاتھ گلزار سخاوت میں برستا بادل

محسن اس کی سبھی گلزار مناجات کی ہے

کہ اجابت کا چلا آتا ہے گھر تا بادل
محسن کا کوروی کے علاوہ اس دور میں نظم، صنفی، عزیز، محشر، سہیل، وغیرہ نے بھی بہت اچھے قصیدے لکھے ہیں۔

6 اختتامیہ :

قصیدہ اپنی گونا گوں خصوصیات کی وجہ سے اردو کی ایک بہت ہی اہم صنف سخن ہے۔ اس میں شاعری کا فن کمال پر پہنچا نظر آتا ہے۔ وقت کی گردش نے آج اس عظیم صنف کو پیچھے ڈھکیل دیا ہے آج اس کی صرف ایک تاریخی حیثیت باقی رہ گئی ہے۔ اب نہ وہ زمانہ رہا اور نہ وہ لوگ رہے بدلتے ہوئے وقت نے انسان کی زندگی کو تیز رفتار بنا دیا ہے۔ آج انسان نہایت آرام طلب اور سہل پسند بن گیا ہے۔ اب نہ کسی کے پاس اتنا وقت ہے کہ ساری زندگی شعر و شاعری کے لئے وقف کر دے اور نہ ہی وہ مشکل پسند طبیعتیں باقی ہیں۔ کہا جاتا ہے کہ قصیدہ وقت کے تقاضوں کو پورا نہیں کرتا۔ کچھ بھی ہو لیکن اتنا ضرور ہے کہ تاریخی اعتبار ہی سے سہی اردو کے طالب علم کو قصیدہ کا مطالعہ لازمی ہے اس کے بغیر شاعری کا مطالعہ نامکمل اور نامکمل ہے۔ یوں تو آج بھی مدحیہ نظمیں لکھی جا رہی ہیں۔ لیکن ان میں قصیدہ کی وہ شان باقی نہیں ہے۔ قصیدوں میں یوں تو بے پناہ مبالغہ سے مدح سرائی ہوتی ہے لیکن ان میں اس دور کے معاشرتی انداز اور تہذیبی پہلو بھی اجاگر ہوتے ہیں جن کا مطالعہ ادب کے طالب علم کے لئے بہت اہم ہوتا ہے۔

7 ذوق کے ایک قصیدے کا جائزہ

اگر ذوق کا قصیدہ جو عید الفطر کے موقع پر انھوں نے بہادر شاہ ظفر کو پیش کیا ہے پڑھا جائے تو پہلے اس کی تشبیہ کی اہمیت سمجھنی ہوگی اور اس میں موسمِ باراں کا جو پر لطف منظر کھینچا گیا ہے اسے دیکھنا ہوگا۔
قصیدہ کی ابتداء یوں ہوتی ہے۔

ساون میں دیا پھر مہ شوال دکھائی

برسات میں عید آئی قدح کش کی بن آئی

اس مرتبہ عید الفطر موسمِ برسات میں واقع ہوئی ہے عید کی خوشی اور پھر موسمِ برسات جو کہ مے خواروں کو پینے کی خواہش کو شدید کر دیتا ہے۔ یہاں دونوں کے یکجا ہونے سے مے خواروں کی قسمت کھل چکی ہے۔ پھر ذوق نے چند اشعار میں مے خوری کے تعلق سے بڑی ہی پر تکلف باتیں بیان کی ہیں۔ اور پھر موسمِ باراں کی ترجمانی یوں کی ہے۔

یہ جوش ہے باراں کا افلاک کے نیچے

ہووے نہ ممیز کرہ ناری دمانی

پہنچا کمک لشکر باراں سے ہے یہ زور

مے خواروں کی دشت میں باراں چٹھائی

ہو قلمز عمال پہ لب جو متبسم
تالاب سمندر کو کرے چشم نمائی

برسات کا زور اتنا زیادہ ہے اور پانی کی اس قدر بہتا ہے کہ اب آگ کے کرہ اور پانی کے کرہ میں فرق تک نہیں کیا جاسکتا کیونکہ سب پانی میں ڈوبے ہوئے ہیں۔ اور برسات کے پانی کا ایسا زور ہے کہ ایسا لگتا ہے جنگل میں ہرنالہ دریا پہ چڑھائی کر دے گا۔ اتنا ہی نہیں ایک چھوٹی سی نہر قلمز عمال کی ہنسی اڑاتی ہے اور تالاب سمندر سے آنکھ ملانے لگ گیا ہے اور پھر نہایت ہی مبالغہ سے برسات کا عالم اور اس سے قوت نمو میں جو ترقی ہوئی اس کا ذکر کیا ہے اور اس میں ایسے ایسے نئے مضامین باندھے ہیں کہ عقل حیرت میں پڑ جاتی ہے۔ جیسے معشوق کے ہاتھ کے حنا کی سردی عاشق کے جگر تک پہنچ جاتی ہے۔ کانٹے دار صحرا میں اب سبز مخمل کا فرش بچھا ہے۔ نرگس شہلانے آنکھ میں کا جل لگایا ہے گل سوسن نے لبوں پہ دھڑی جمائی ہے۔ یہاں تک کہ دیوار چمن پر بنی ہوئی تصویر نغمہ سرائی کرتی نظر آتی ہے۔

پھر شاعر ایک خوبصورت شعر سے اپنے اصل موضوع یعنی ممدوح کی تعریف و توصیف کی طرف پلٹتا ہے۔ گریز کا یہ شعر نہایت بلیغ ہے۔

شاہا ترے جلوے سے ہے یہ عید کو رونق
عالم نے تجھے دیکھ کے ہے عید منائی

پھر شاعر ممدوح کی مدح سرائی کرتا ہے اور اس میں تخیل کی اڑان کمال کے درجہ پر نظر آتی ہے۔ ایسے ایسے مضامین بیان کرتا ہے اور ایسے نئے نئے مضامین پیدا کرتا ہے جن کا کوئی جواب نہیں۔ مثلاً بادشاہ کے علم کی وسعت یوں بیان کرتا ہے۔

کیا علم سمائے ترا سینہ میں فلک کے
دریا کی کہاں ہو سکے کا سے میں سمائی

اور پھر بادشاہ کے اوصاف میں زمین، آسمان کے قلابے ملا دیتا ہے۔

رکھتا ہے تو وہ دست سخا سامنے جس کے
ہے بحر بھی کشتی بکف از بہر گدائی
گمرہ کو ہدایت جو تیری راہ پہ لائے
رہزن بھی اگر ہو تو کرے راہ نمائی
خورشید سے افزوں ہو نشاں سجدہ کا روشن
گر چرخ کے دریا کی تیری ناصبہ راہی

بادشاہ کی سخاوت کا یہ عالم ہے کہ سمندر میں تیرتی ہوئی کشتی یوں معلوم ہوتی ہے جیسے سمندر بھیک کی کشتی لئے اس کے آگے بھیک مانگ رہا ہے۔ اس کے رشد و ہدایت کا یہ عالم ہے کہ اگر ہرن کو بھی ہدایت دیتا ہے تو وہ راہ نمائی کرنے لگتا ہے۔ اور آسماں اگر اس کے در پہ پیشانی جھکاتا ہے تو اس کے پیشانی کا داغ سورج سے بھی زیادہ چمکدار ہو جائے گا۔

آخر میں شاعر دعا کرتا ہے اور اس پر قصیدہ کا خاتمہ ہوتا ہے۔

ہر سال شہا ہودے مبارک یہ تجھے عید
تو مسند شاہی پہ کرے جلوہ نمائی

8 مشق کے لئے سوالات

- (۱) قصیدہ کی صنف سے اپنی واقفیت کا اظہار کیجئے اور ادب میں اس کی اہمیت واضح کیجئے۔
- (۲) قصیدہ کے اجزائے ترکیبی بیان کیجئے۔
- (۳) اردو میں قصیدہ نگاری کی روایت پر روشنی ڈالئے۔
- (۴) کسی ایک اردو قصیدہ کا فنی جائزہ لیجئے۔

9 مزید مطالعہ کے لئے کتابیں

- (۱) اصناف ادب اردو - قمر رئیس
- (۲) اردو کی شعری اصناف - خواجہ محمد اکرام
- (۳) اردو میں قصیدہ نگاری - اُم ہانی اشرف
- (۴) اردو اصنافِ نظم و نثر - مسعود سراج